


बाल मो दिनी



पूर्व कश्चन बालकः वसति स्म । सः चतुरः, परन्तु अलसः । कदाचित् सः वने भ्रमति स्म । तदवसरे कश्चन वृद्धः तम् उपसर्प्य अवदत् - “भोः, भवतः मार्गे, इतः अनतिदूरे एव एकस्मिन् कूपे बहूनि रत्नानि सन्ति । तानि तव उपयोगाय भवेयुः । अतः यदि इच्छा तर्हि तानि स्वीकर्तुम् अर्हति भवान्” इति ।

बालकः तु रत्नानि इच्छति स्म एव । परन्तु कूप-समीपे गमने आलस्यम् । सः चिन्तितवान् - ‘अहं रत्नानि इदानीं न स्वीकरोमि, पुनः कदाचित् स्वीकरिष्यामि’ इति ।

किञ्चित्कालानन्तरं सः वृद्धः पुनः आगतवान् । बालकम् आहूय सः अवदत् - “भोः, भवतः मार्गे अन्यः कश्चन कूपः अस्ति । तस्मिन् शास्त्राणि सन्ति । तानि स्वीकृतानि चेत् भवतः महत् प्रयोजनं भवेत्” इति ।

बालकः पुनः चिन्तितवान् - “पूर्व-निर्दिष्टे कूपे रत्नानि आसन् । एतस्मिन् कूपे पुस्तकानि सन्ति । एतानि भवन्ति भारयुतानि । एतानि स्वीकृत्य अहं कथं प्रवासं कुर्याम् ? अतः एतानि अग्रे कदाचित् स्वीकरिष्यामि” इति ।

किञ्चित्समयानन्तरं वृद्धः पुनः आगतवान् । सः उक्तवान् - “पूर्वं यत् कूपद्वयं मया निर्दिष्टं तत्र रत्नानि पुस्तकानि च आसन् । अन्यस्मिन् कूपे जीवनार्थम् अपेक्षितानि औषधानि सन्ति । एतेषाम् उपयोगात् भवान् दीर्घायुः भवितुम् अर्हति” इति ।

बालकः चिन्तितवान् - ‘इदानीम् अहं नितरां श्रान्तः अस्मि । अन्यदा कदाचित् एतानि स्वीकरिष्यामि’ इति ।

दिनानि गतानि । अथ कदाचित्

बालकेन धनस्य आवश्यकता अनुभूता । सः वृद्धस्य वाक्यम् अस्मरत् । शीघ्रं सः वनं गत्वा कूपस्य अन्वेषणं कृतवान् । परन्तु रत्नयुक्तं कूपं द्रष्टुं सः न शक्तवान् एव । ततः सः पुस्तकयुक्तं कूपम् अन्वेषुं प्रयासम् अकरोत् । सः अपि न प्राप्तः । तृतीयः औषधयुक्तः कूपः अपि तिरोहितः जातः आसीत् ।

ततः सः अवगतवान् - ‘आलस्यकारणात् धन-विद्यादीर्घायुष्याणि हस्तच्युतानि जातानि । आलस्यं यावत् स्यात् तावत् एषा एव व्यथा । तत्तद्दिनस्य कार्याणि तत्तद्दिने एव करणीयानि । श्वः अग्रे वा करिष्यामि इति चिन्तनमेव अनर्थस्य कारणम्’ इति ।

● (सं) श्रीनाथकृष्णः, सैनहोसे, अमेरिका

